

आकाषवाणी जयपुर-अजमेर
प्रादेशिक समाचार
दिनांक: 08.10.2024 समय : 18.30 पीएम

- प्रदेश के पशुपालकों को कल से मोबाइल इकाइयों के जरिये घर पर ही पशुओं के इलाज की सुविधा मिलेगी।
- भारतीय वायु सेना के स्थापना दिवस पर मुख्य कार्यक्रम चेन्नई के तांबरम एयरफोर्स स्टेशन पर आयोजित।
- पी एम सूर्य घर मुफ्त बिजली योजना के तहत श्रीगंगानगर जिले में अब तक 4758 किलोवाट क्षमता के सोलर पैनल स्थापित।
- धरती आबा जनजातीय ग्राम उत्कर्ष अभियान में बारां जिले में 277 गांवों के जनजातीय लोग लाभान्वित होंगे।

0000

राज्य में पशुपालन विभाग की मोबाइल इकाइयों के लिये कल से जयपुर में कॉल सेंटर शुरू हो रहा है। पशुपालन और गोपालन मंत्री जोराराम कुमावत और राज्य मंत्री जवाहर सिंह बेढम इस दौरान मौजूद रहेंगे। पशुपालन विभाग के शासन सचिव डॉ समित शर्मा ने बताया कि केन्द्र सरकार की योजना 'मैट्रिक्स-डट' के तहत प्रदेश में 536 मोबाइल वेटेनरी यूनिट के माध्यम से पशुपालकों को उनके घर पर पशु चिकित्सा सेवाएं उपलब्ध कराई जाएंगी। राज्य में प्रत्येक 01 लाख पशुओं पर एक मोबाइल वेटेनरी यूनिट काम करेगी। उन्होंने बताया कि अभी तक ये यूनिट अपने तय रूट पर शिविर लगाकर पशुपालकों को अपनी सेवाएं दे रही हैं। कॉल सेंटर शुरू हो जाने से पशुपालकों को उनके दरवाजे पर ही पशु चिकित्सा सेवा मिल सकेगी। इस कॉल सेंटर का हेल्प लाईन नंबर 1962 है जिस पर फोन कर पशुपालक इन सेवाओं का लाभ ले सकते हैं।

000

भारतीय वायु सेना आज अपना स्थापना दिवस मना रही है। मुख्य कार्यक्रम चेन्नई के तांबरम एयरफोर्स स्टेशन पर आयोजित किया गया। इस अवसर पर थल सेनाध्यक्ष जनरल अनिल चौहान ने झण्डा फहराया। वायु सेना प्रमुख ए पी सिंह ने परेड का निरीक्षण किया और उत्कृष्ट प्रदर्शन करने वाली वायु सेना यूनिटों को प्रशस्ति पत्र और पुरस्कार प्रदान किये। एयर चीफ मार्शल ने कहा कि कई मोर्चों पर वायु सेना ने अपनी अद्भुत क्षमता का प्रदर्शन किया है। उन्होंने कहा कि वायु सेना का तरंग शक्ति युद्धाभ्यास 61 वर्षों के अंतराल के बाद फिर से भारत में आयोजित किया गया। इसमें तीस से अधिक देशों ने भाग लिया।

उन्होंने कहा कि वायु सैनिकों ने विभिन्न तरह की प्राकृतिक आपदाओं के मौके पर भी बढ़-चढ़कर राहत और बचाव कार्यों में हिस्सा लिया है।

0000

देश में अग्रिम पंक्ति के फाइटर जेट सुखोई-30 एमकेआई को स्वदेशी तकनीक से अपग्रेड किया जा रहा है। विशेषकर इसमें रक्षा अनुसंधान और विकास संगठन डीआरडीओ की ओर से विकसित स्वदेशी उत्तम रडार लगाया जा रहा है, जो चौथी पीढ़ी के लड़ाकू विमान सुखोई-30 को 4.5 पीढ़ी के लड़ाकू विमान की क्षमता प्रदान करेगा। पिछले महीने जोधपुर में हुए डिफेंस एविएशन एक्सपो में डीआरडीओ ने उत्तम रडार का प्रदर्शन किया था। देश में वर्तमान में 259 सुखोई-30 लड़ाकू विमान हैं, जो चौथी पीढ़ी के जेट हैं। जोधपुर एयरबेस पर वायुसेना की दो स्क्वाड्रन में सुखोई-30 विमान हैं, जिनकी संख्या करीब 36 है। रूस से टेक्नोलॉजी ट्रांसफर के बाद हिंदुस्तान एयरोनॉटिक्स लिमिटेड की ओर से सुखोई का उत्पादन किया गया है। वर्तमान में पांचवीं पीढ़ी के लड़ाकू विमान आ रहे हैं। रफाल 4.5 पीढ़ी का लड़ाकू विमान है। ऐसे में सुखोई की क्षमता बढ़ाने के लिए अब इसे अपग्रेड किया जा रहा है।

000

प्रधानमंत्री नरेन्द्र मोदी के तीसरे कार्यकाल में पहले सौ दिनों में किये गये महत्वपूर्ण कामों के बारे में जानकारी देने के लिए आकाशवाणी जयपुर के प्रादेशिक समाचार बुलेटिनों में विशेष श्रृंखला चलाई जा रही है। आज हम आपको उपभोक्ता मामले, खाद्य और सार्वजनिक वितरण मंत्रालय की उपलब्धियों के बारे में बता रहे हैं।

.....
प्रदेश में पी एम सूर्य घर मुफ्त बिजली योजना के तहत घरों में सोलर पैनल लगाने का काम तेजी से किया जा रहा है। श्रीगंगानगर में इस योजना में अच्छा काम हुआ है। हमारे संवाददाता ने बताया कि जिले में अब तक 4758 किलोवाट क्षमता के सोलर पैनल स्थापित किये जा चुके हैं।

.....
बारां जिले में केन्द्र की महत्वाकांक्षी योजना धरती आबा जनजातीय ग्राम उत्कर्ष अभियान के लिये आज समीक्षा बैठक हुई। प्रधानमंत्री नरेन्द्र मोदी ने महात्मा गांधी जयंती के अवसर पर 2 अक्टूबर को धरती आबा जनजातीय ग्राम उत्कर्ष अभियान की शुरुआत की थी। इस योजना से जिले के जनजातीय बहुल गांवों के परिवारों को विकास की मुख्यधारा में शामिल कर उनकी सामाजिक-आर्थिक स्थिति में सुधार करने के लिये कार्य किए जाएंगे। जिला कलेक्टर ने बताया कि अभियान के तहत जिले में 8 ब्लॉकों के 277 गांवों में जनजातीय समुदायों को लाभान्वित किया जाएगा। अभियान के अन्तर्गत 17 मंत्रालयों के समन्वित प्रयासों से 25 योजनाओं पर काम किया जाएगा। इसके तहत जिले के जनजातीय लोगों को लाभ पहुंचाने के लिए शिक्षा, स्वास्थ्य, सामाजिक बुनियादी ढांचा और आजीविका को प्राथमिकता दी जाएगी।

000

जनजाति मंत्रालय की विपणन संस्था ट्राइफेड की ओर से जयपुर में आयोजित आदि बाजार का आज उद्घाटन किया गया। जनजातीय संस्कृति को प्रदर्शित करने के प्रयासों के तहत ये आयोजन किया जा रहा है। यह उत्सव 15 अक्टूबर तक चलेगा। ट्राइफेड के क्षेत्रीय प्रबंधक संदीप शर्मा ने बताया कि आदि उत्सव में देशभर से 50 से ज्यादा आदिवासी कारीगरों और शिल्पकारों के उत्पाद बिक्री के लिए प्रदर्शित किए गए

हैं। उन्होंने बताया कि इसका मकसद जनजातीय कलाकारों को एक प्लेटफार्म उपलब्ध कराकर उनके सामाजिक आर्थिक विकास में सहयोग करना है।

.....
टोंक जिले के अविकानगर में स्थित केन्द्रीय भेड़ और ऊन अनुसंधान संस्थान मालपुरा में राष्ट्रीय पशुधन मिशन योजना पर कार्यशाला आयोजित की गई। केन्द्रीय पशुपालन और डेयरी राज्य मंत्री एस.पी. बघेल के मुख्य आतिथ्य में आयोजित ये कार्यशाला भेड़, बकरी और खरगोश पालन करने वाले उद्यमियों पर केन्द्रित रही। केन्द्रीय मंत्री ने अविकानगर संस्थान के कार्यों का भी जायजा लिया। इस मौके पर राज्य के पशुपालन और गोपालन मंत्री जोराराम कुमावत और जलदाय मंत्री कन्हैया लाल चौधरी भी उपस्थित थे।

000

सवाईमाधोपुर जिले में सुरक्षा सखी संवाद पखवाड़े के तहत आज पुलिस अधीक्षक ममता गुप्ता की अध्यक्षता में सुरक्षा सखी संवाद-कार्यशाला का आयोजन किया गया। पुलिस अधीक्षक ने बताया कि पुलिस प्राथमिकताओं में महिला सुरक्षा विषय को प्राथमिकता प्रदान की गई है। इसी दिशा में महिलाओं और बालिकाओं में स्वयं की सुरक्षा के प्रति जागरूकता लाने, उन्हें सुरक्षित वातावरण देने के उद्देश्य से 5 अक्टूबर से 20 अक्टूबर तक सुरक्षा सखी पखवाड़े का आयोजन किया जा रहा है। जिसके तहत प्रत्येक थाने से अधिकतम 3 सक्रिय सुरक्षा सखियों को अभियान में भाग लेने के लिये चिन्हित किया गया है। प्रत्येक थाना स्तर पर इस अभियान की निगरानी के लिए एक नोडल अधिकारी नियुक्त किया गया है, जो चिन्हित सुरक्षा सखियों के सम्पर्क में रहकर उन्हें महिला उत्पीड़न और महिला अपराधों को रोकने में उनके द्वारा किए जा रहे कार्यों की समीक्षा करेगा। उन्होंने बताया कि पखवाड़े के तहत चलाए जा रहे जन जागरूकता अभियान के पश्चात प्रत्येक जिले में सराहनीय कार्य करने वाली 5 सुरक्षा सखियों रैंज स्तर पर सम्मानित किया जाएगा।

000

पाली में टोबैको फ्री यूथ कैम्पेन 2.0 के अंतर्गत आज मीडिया कार्यशाला का आयोजन किया गया। सीएमएचओ डॉ.विकास मारवाल ने बताया की नवाचार के तहत जिंदगी चुनो तंबाकू नहीं टैगलाइन और लोगो के साथ कॉफी कप प्रिंट किए गए हैं। ये कप ऑफिस की टेबल पर रहेंगे जो आमजन को प्रेरित करेंगे साथ ही विभिन्न गतिविधियां आयोजित की जाएगी इसमें नुक्कड़ नाटक, भाषण प्रतियोगिता, रैली और तंबाकू से मुक्ति शपथ का आयोजन शामिल है।

साथ ही तंबाकू मुक्त ग्राम पंचायत और तंबाकू नियंत्रण एम्बेसडर नामित किए जाएंगे। अलवर में भी आज इस अभियान के तहत मुख्य चिकित्सा और स्वास्थ्य अधिकारी डॉ. योगेन्द्र कुमार शर्मा ने मीडिया को विस्तार से जानकारी दी। झालावाड़ में टोबैको फ्री यूथ कैम्पेन 2.0 के अन्तर्गत आज जिला कलेक्टर ने कैम्पेन के लिए बनाए गये सन बोर्ड का विमोचन किया। साथ ही तम्बाकू निषेध शपथ दिलाई गई।

000